



Jákup Sverri Kass, stjóri í Vága Floghavn, tekur ímóti bretska Skotlandsráðharranum, Alistair Carmichael. Mynd Jan Müller/oljan.fo

Bretskur ráðharri ovfarin av floghavnini í Vágum

Jan Müller

15.03.2015 - 18:30

[Oljan.fo](http://oljan.fo)

Boðskapurin, sum stjórin í Vága Floghavn, hevði at bera fram fyri bretska Skotlandsráðharranum, ið vitjaði flogvøllin í farnu viku, varð púra greiður og hevði ein týðuligan brodd. Síðani flogvøllurin er vorðin longdur og nýggjur terminalur bygdur, eru Føroyar komnar nærri umheiminum, og umheimurin er komin nærri Føroyum. Og hesa sannroynd eiga eitt nú bretar og skotar at gera sær dælt av.

Við hesi staðfesting ynskti stjórin í Vága Floghavn, Jákup Sverri Kass, at bjóða Føroyar fram. Politikarar og vinnulívsmenn hjá grannanum fyri sunnan eru vælkomn at vera við til at byggja loftvegis brýr millum meginlandið og Føroyar.

Alistair Carmichael varð eyðsæð rættiliga ovfarin av, at eitt lítið oyggjaland sum Føroyar hevur megnað at gera íløgur í eina størri og betri floghavn, sum víðkar munandi um

møguleikarnar at flúgva út í heim men sum eisini gevur útlendskum flogfeløgum møguleika at brúka flogvøllin í Vágum í nógv størri mun enn higartil. Størri flogfør kunnu nú lenda har og tað eisini við størri týttleika, nú vøllurin er útgjørdur við tí mest framkomnu útgerðini.

Eftir sjálvur at hava verið ferð kring oynda við tyrlu og sæð umstøðurnar úr erva, helt ráðharran, at eitt lítið oyggjasamfelag sum tað føroyska kann vera stolt av at hava ein so nútímans flogvøll.

Hann tók við sær av fundinum við flogvallarstjóran eina áheitan um at gera sítt til at menna sambandið millum Føroyar og Skotland. Í hesum sambandi fegnaðist Alistair Carmichael um, at Atlantic Airways í næstum fer undir eina spildurnýggja rutu til Edinburg.

“Vónandi fer hon at bera ávøkstur og menna sambond og samstarv millum londini - soleiðis at føroyingar fara at ferðast í Stórabretlandi, og at íbúgvar í okkara landi fara at síggja Føroyar sum eitt gott ferðapláss. Og vónandi fer henda farleið at knýta bæði mentanarlig- og vinnulig bond.”

